

Sjálvsfatan

Blái Krossur er ein kristiligur hjálpar- og fráhaldfelagsskapur. Blái Krossur Føroya er partur av altjóða blákrossfelagsskapinum IFBC.

BLÁI KROSSUR ER EIN KRISTILIGUR FELAGSSKAPUR

Okkara grundarlag er tær bíbilsku skriftirnar, og byggir okkara lívsáskoðan á tað bíbilska sjónarmiðið, at øll menniskju eru elskað av Gudi, og hava ómetaligt virði í Guds eygum. Blái Krossur er ein kristiligur felagsskapur, men ikki ein kirkja, kirkjulið ella samkoma.

Vit royna, við Guds og hansara orðs hjálp, at hjálpa og vegleiða menniskju í viðurskiftunum við Gud, seg sjálvan og næstan.

Blái Krossur er ein arbeiðsfelagsskapur fyri øll kristin fólk, ið eru trúgv móti grundarlagi og endamáli okkara, og sum vilja gera eina tænastu fyri Gud og næstan.

BLÁI KROSSUR ER EIN HJÁLPARFELAGSSKAPUR

Útgangsstøði okkara er, at diakoni (hjálpertænasta) er "kirkjuliðsins umsorgan fyri teimum neyðstøddu". Í okkara høpi merkir tað, at vit í Bláa Krossi eru kirkjuliðsins umsorgan fyri menniskjum, ið hava trupulleikar vegna misnýtslu av rúsdrekka og rúsandi evnum. Hetta umfatar misnýtarar, familjur teirra og onnur avvarðandi. Grundgevingin fyri tænastráð okkara er hin kristna trúgv og neyðin hjá medmenniskjum okkara. Av tí, at vit eru ein diakonalur felagsskapur, eiga øll starvsfólk okkara, lønt eins væl og sjálvboðin, at arbeiða samsvarandi tí kristnu lívsáskoðanini.

Í øllum virkseminum okkara, eiga vit at nýta viðurkendar arbeiðshættir, sum geva bestu úrslitini. Vit eiga altíð at virða hitt einstaka menniskjað og frælsið hjá hvør øðrum, og bert nýta arbeiðshættir, ið varða um hetta.

Blái Krossur Føroya er av tí áskoðan, at hvørt einstakt menniskja hevur ábyrgd fyri egna lívi sínum, men fortreytirnar at uppfylla hetta kravið eru ymiskar. Felagsskapurin leggur stóran dent á, at eisini tey veiku og illa støddu fáa eitt virðiligt lív og tilboð.

BLÁI KROSSUR ER EIN FRÁHALDSFELAGSSKAPUR

Øll, ið vilja gerast limir í Bláa Krossi, geva eitt blákrosslyfti (fráhaldflyfti), har teir binda seg til ikki at nýta rúsdrekka ella onnur rúsandi evnir. Hetta verður gjørt fyri at vísa fyrilit og samábyrgd (solidaritet) fyri teimum, ið hava trupulleikar við misnýtslu. Her hevur fyrmyndin stóran týðning, serliga millum børnini og tey ungu. Eitt tílíkt fráhaldflyfti virkar fyribyrgjandi og verjir okkum fyri freistingini at drekka rúsdrekka. Blái Krossur væntar, at starvsfólk, ið mynda felagsskapin, eru fráhaldfandi.

Tá ið talan er um fráhaldflyfti ynskja vit at samstarva við onnur, har vit meta tað er gagnligt fyri endamálið.

Talan kann vera um aðrar kristligar felagsskapir, kirkjulið/samkomur fráhaldfelagsskapir og tað almenna. Sum partur av einum altjóða felagsskapi arbeiða vit eisini fyri at minka um skaðan av rúsmisnýtslu um allan heim og samstarva við onnur á hesum øki.

BLÁI KROSSUR ER EIN SJÁLVBODIN FELAGSSKAPUR

Blái Krossur Føroya er samansettur av einstaklingum, ið vilja virka fyri og eru gripin av hugsjónini at hjálpa teimum í á ein hvønn hátt fáa trupulleikar av rúsandi evnum. Á ymsan hátt verður hetta framt í verki við ymskum diakonalum gerningum og tiltøkum.

Felagsskapurin er samansettur av sjálvbodnum og løntum starvsfólki. Báðir partar eru neyðugir til tess at náa málinum, og hvørgin partur kann umverast.

Sambandið og samstarvið við teir almennu myndugleikarnar hevur stóran týðning fyri felagsskapin. Á henda hátt verður tað fíggjarliga grundarlagið tryggjað til eitt fakligt arbeiði við misnýtarum og avvarðandi, og til tað upplýsandi og fyribyrgjandi arbeiðið. Við samstarvsavtalum tryggja vit okkara uppruna, grundarlag og kristna sermerki. Verður okkum álagt uppgávur, ið eru í stríð við hugsjón okkara, vilja vit endurskoða eina slíka avtalu.